

REGOLAMENT TAL-KUMMISSJONI (UE) Nru 255/2010**tal-25 ta' Marzu 2010****li jistabbilixxi regoli komuni dwar il-ġestjoni tal-fluss tat-traffiku tal-ajru****(Test b'relevanza għaż-ŻEE)**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 551/2004 tal-Parlament Ewropew u tal-Kunsill tal-10 ta' Marzu 2004 dwar l-organizzazzjoni u l-użu tal-ispazju tal-arja fl-ajru uniku Ewropew (ir-Regolament tal-ispazju tal-arja) ⁽¹⁾ u b'mod partikolari l-Artikolu 6(7) tiegħu,

Billi:

- (1) Il-Kummissjoni hija meħtieġa tistabbilixxi miżuri fir-rigward tal-ġestjoni tal-fluss tat-traffiku tal-ajru (minn hawn 'il quddiem ATFM) bil-ħsieb li ttejjeb il-proċessi ATFM.
- (2) L-Organizzazzjoni Ewropea għas-Sigurezza tan-Navigazzjoni tal-Ajru (Eurocontrol) ingħatat il-mandat skont l-Artikolu 8(1) tar-Regolament (KE) Nru 549/2004 tal-Parlament Ewropew u tal-Kunsill tal-10 ta' Marzu 2004 li jippreskrivi qafas għall-holqien tal-Ajru Uniku Ewropew (ir-Regolament qafas) ⁽²⁾ biex tiżviluppa regoli ta' implimentazzjoni għall-ATFM. Dan ir-Regolament huwa bbażat fuq dak li rriżulta mir-rapport tal-mandat tas-7 ta' Diċembru 2007.
- (3) L-applikazzjoni uniformi ta' regoli u proċeduri speċifiċi fi hdan l-ispazju tal-ajru tal-ajru uniku Ewropew hija essenzjali għall-kisba tal-użu ottimali tal-kapaċità tal-kontroll tat-traffiku tal-ajru disponibbli permezz tal-ġestjoni u l-operazzjoni effiċjenti tal-funzjoni tal-ATFM.
- (4) Dan ir-Regolament m'għandux ikopri l-operazzjonijiet u t-taħriġ militari msemmija fl-Artikolu 1(2) tar-Regolament (KE) Nru 549/2004. Madankollu, l-inġenji tal-ajru militari li jkunu qed joperaw bħala traffiku tal-ajru ġenerali għandhom ikunu suġġetti għall-miżuri tal-ATFM meta joperaw jew ikollhom l-intenzjoni li joperaw fi spazju tal-ajru jew ajruporti li għalihom japplikaw il-miżuri tal-ATFM.
- (5) Skont l-Artikolu 13 tar-Regolament (KE) Nru 549/2004, l-interessi essenzjali tal-Istati Membri fir-rigward tal-politika tas-sigurtà jew tad-difiża għandhom jiġu salvagwardjati fid-definizzjoni u l-implimentazzjoni tal-miżuri ATFM.
- (6) Ġiet stabbilita unità ċentrali unika għall-ATFM, mill-Eurocontrol, sabiex ikollha kontroll tal-ippjanar, il-koordinazzjoni u l-eżekuzzjoni tal-miżuri ATFM, fid-dawl tar-rakkomandazzjonijiet tal-Organizzazzjoni għall-Avjazzjoni Ċivili Internazzjonali (ICAO). L-Istati Membri għandhom ikunu meħtieġa jiehdu l-miżuri neċessarji sabiex jiżguraw li l-unità ċentrali għall-ATFM ttejjeb l-effetti globali tal-miżuri ATFM fuq in-Netwerk Ewropew ta' Ġestjoni tat-Traffiku tal-Ajru (minn hawn 'il quddiem EATMN).

- (7) Il-miżuri ATFM iridu jkunu bbażati fuq prinċipji stabbiliti mill-ICAO u l-partijiet kollha fis-sistema ATFM għandhom jikkonformaw ruhhom mar-regoli li jiżguraw li l-kapaċità tal-kontroll tat-traffiku tal-ajru tintuża b'mod sigur u sal-limitu massimu possibbli.
- (8) Il-miżuri ATFM iridu jiehdu inkunsiderazzjoni d-disponibbiltà ta' rotot u spazju tal-ajru permezz tal-applikazzjoni tal-użu flessibbli tal-ispazju tal-ajru mill-partijiet rilevanti kollha inkluża ċ-ċellola ta' ġestjoni tal-ispazju tal-ajru prevista fir-Regolament tal-Kummissjoni (KE) Nru 2150/2005 tat-23 ta' Diċembru 2005 li jistabbilixxi regoli komuni għall-użu flessibbli tal-ispazju tal-ajru ⁽³⁾.
- (9) Sabiex tiġi ottimizzata l-kapaċità disponibbli tal-EATMN, inklużi l-ajruporti, għandhom jiġu stabbiliti proċeduri mmirati lejn iż-żieda fil-konsistenza bejn is-slots tal-ajruporti u l-pjanijiet tat-titjiriet.
- (10) Huwa xieraq li l-Istati Membri u l-partijiet involuti fi proċessi ATFM jingħataw żmien suffiċjenti sabiex jikkonformaw ruhhom mar-rekwiziti għall-ġestjoni tal-fluss tat-traffiku tal-ajru.
- (11) Il-miżuri previsti f'dan ir-Regolament huma skont l-opinjoni tal-Kumitat tal-Ajru Uniku,

ADOTTAT DAN IR-REGOLAMENT:

Artikolu 1

Suġġett u kamp ta' applikazzjoni

1. Dan ir-Regolament jistabbilixxi r-rekwiziti għall-ġestjoni tal-fluss tat-traffiku tal-ajru (minn hawn 'il quddiem ATFM) sabiex jtejjeb l-kapaċità disponibbli tan-Netwerk Ewropew ta' Ġestjoni tat-Traffiku tal-Ajru (minn hawn 'il quddiem EATMN) u jtejjeb il-proċessi ATFM.

2. Dan ir-Regolament għandu japplika għewwa l-ispazju tal-ajru msemmi fl-Artikolu 1(3) tar-Regolament (KE) Nru 551/2004 għal:

⁽¹⁾ ĠU L 96, 31.3.2004, p. 20.

⁽²⁾ ĠU L 96, 31.3.2004, p. 1.

⁽³⁾ ĠU L 342, 24.12.2005, p. 20.

(a) it-titjiriet kollha intiżi sabiex joperaw jew li qed joperaw bhala traffiku tal-ajru ġenerali u skont ir-regoli tat-titjir bl-istrumenti (minn hawn 'il quddiem IFR) kollha jew parti minnhom;

(b) il-fażijiet kollha tat-titjiriet imsemmija fil-punt (a) u l-ġestjoni tat-traffiku tal-ajru.

3. Dan ir-Regolament għandu japplika għall-partijiet li ġejjin, jew għall-aġenti li jaġixxu fisimhom, involuti fil-proċessi ATFM:

(a) l-operaturi tal-inġenji tal-ajru,

(b) l-unitajiet tas-servizz tat-traffiku tal-ajru (minn hawn 'il quddiem ATS), inklużi l-uffiċċji tar-rappurtar ATS u s-servizzi tal-kontroll tal-ajrudrom;

(c) is-servizzi tat-tagħrif ajrunawtiku;

(d) l-entitajiet involuti fil-ġestjoni tal-ispazju tal-ajru;

(e) il-korpi ta' ġestjoni tal-ajruporti;

(f) l-unità ċentrali għall-ATFM;

(g) l-unitajiet ATFM lokali;

(h) il-koordinaturi tas-slots tal-ajruporti koordinati.

Artikolu 2

Definizzjonijiet

Għall-iskopijiet ta' dan ir-Regolament id-definizzjonijiet previsti fl-Artikolu 2 tar-Regolament (KE) Nru 549/2004 u fl-Artikolu 2 tar-Regolament tal-Kunsill (KEE) Nru 95/93⁽¹⁾ għandhom japplikaw.

Id-definizzjonijiet li ġejjin għandhom japplikaw ukoll:

(1) "mizura ta' ġestjoni tal-fluss tat-traffiku tal-ajru (ATFM)" tfisser l-azzjonijiet mehuda għat-twetliq tal-ġestjoni tal-fluss tat-traffiku tal-ajru u l-ġestjoni tal-kapaċità;

(2) "operatur" tfisser persuna, organizzazzjoni jew intrapriża impenjata fi jew li toffri li timpenja ruhha f'operazzjoni ta' inġenju tal-ajru;

(3) "regoli tat-titjir bl-istrumenti (IFR)" tfisser ir-regoli tat-titjir bl-istrumenti kif definit fl-Anness 2 tal-Konvenzjoni ta' Chicago dwar l-Avjazzjoni Ċivili Internazzjonali tal-1944 (minn hawn 'il quddiem il-"Konvenzjoni ta' Chicago");

(4) "uffiċċju tar-rappurtar tas-servizzi tat-traffiku tal-ajru (ATS)" tfisser unità ATS stabbilita għall-iskop li tircievi rapporti li jikkonċernaw l-ATS u pjanijiet tat-titjira mressqa qabel ma tingħata l-ewwel approvazzjoni tal-kontroll tat-traffiku tal-ajru;

(5) "unità lokali ta' ġestjoni tal-fluss tat-traffiku tal-ajru (ATFM)" tfisser entità ta' ġestjoni tal-fluss li topera fisem entità waħda jew aktar ta' ġestjoni tal-fluss bhala l-interface bejn l-unità ċentrali għall-ATFM u unità tal-ATS jew grupp ta' tali unitajiet;

(6) "avveniment kritiku" tfisser sitwazzjoni mhux tas-soltu jew kriżi li tinvolvi telf kbir tal-kapaċità EATMN, jew żbilanċ kbir bejn il-kapaċità EATMN u t-talba, jew nuqqas kbir fil-fluss tat-tagħrif f'parti waħda jew f'diversi partijiet tal-EATMN;

(7) "slot tat-tluq tal-ġestjoni tal-fluss tat-traffiku tal-ajru (ATFM)" tfisser hin tat-tluq ikkalkulat attribwit mill-unità ċentrali għall-ATFM b'tolleranza tal-hin amministrata mill-unità ATS lokali;

(8) "orjentazzjoni tar-rotot u tat-traffiku" tfisser politiki u proċeduri għall-użu tar-rotot mill-inġenji tal-ajru;

(9) "pjan tat-titjira multiplu" tfisser iktar minn pjan tat-titjira wieħed għall-istess titjira intenzjonata bejn żewġ ajruporti;

(10) "konfigurazzjoni tas-settur tal-unità tas-servizz tat-traffiku tal-ajru (ATS)" tfisser id-deskrizzjoni ta' erba' dimensjonijiet ta' settur tal-ispazju tal-ajru ta' unità ATS, jew grupp ta' setturi, li jistgħu jiġu operati fuq bażi permanenti jew temporanja;

(11) "il-hin taċ-ċirkulazzjoni fl-ajrudrom" tfisser il-valur tal-hin predeterminat mill-preparament għat-titjira sat-tluq proprju, espress f'minuti u validu matul l-operazzjonijiet normali tal-ajruporti;

(12) "pożizzjoni aġġornata tat-titjira" tfisser il-pożizzjoni tal-inġenju tal-ajru, aġġornata bid-dejta ta' sorveljanza, id-dejta tal-pjan tat-titjira jew ir-rapporti tal-pożizzjoni;

(13) "approvazzjoni tal-kontroll tat-traffiku tal-ajru" tfisser l-awtorizzazzjoni għall-inġenju tal-ajru biex jipproċedi taht il-kondizzjonijiet speċifikati minn unità tal-kontroll tat-traffiku tal-ajru;

(14) "sospensjoni tal-pjan tat-titjira" tfisser il-proċess inizjat minn entità li tkun qed twettaq l-ATFM biex tiżgura li ssir tibdila fil-pjan tat-titjira mill-operatur qabel l-eżekuzzjoni tat-titjira;

(15) "servizz tal-ajru" tfisser titjira jew serje ta' titjiriet li jgħorru passigġieri, tagħbija jew posta, bi hłas jew kiri;

(16) "reġistru tal-operazzjoni" tfisser reġistru tas-sistema ATFM, konvertit f'bażi tad-dejta biex jippermetti li d-dejta ATFM tinstab malajr.

Artikolu 3

Qafas tal-ġestjoni tal-fluss tat-traffiku tal-ajru

1. L-ippjanar, il-koordinazzjoni u l-eżekuzzjoni tal-miżuri ATFM mill-partijiet imsemmija fl-Artikolu 1(3) għandhom ikunu konformi mad-dispożizzjonijiet ICAO speċifikati fl-Anness.

2. L-ATFM għandha tkun regolata mill-prinċipji li ġejjin:

⁽¹⁾ ĠU L 14, 22.1.1993, p. 1.

(a) Il-miżuri ATFM għandhom:

(i) jimpedixxu talba eċċessiva għat-traffiku tal-ajru meta mqabbla mal-kapaċità tal-kontroll tat-traffiku tal-ajru (ATC) iddikjarata tas-setturi u l-ajruporti;

(ii) jużaw il-kapaċità EATMN sal-limitu massimu possibbli sabiex tottimizza l-effiċjenza tal-EATMN u timminimizza l-effetti avversi fuq l-operaturi;

(iii) jottimizzaw il-kapaċità EATMN li hija disponibbli permezz tal-iżvilupp u l-applikazzjoni ta' miżuri li jtejbaw il-kapaċità meħuda mill-unitajiet ATS;

(iv) jappoġġaw il-ġestjoni ta' avvenimenti kritiċi;

(b) l-unitajiet ATFM lokali u l-unità ċentrali għall-ATFM għandhom jiġu kkunsidrati bħala parti mill-funzjoni tal-ATFM.

3. L-allokazzjoni tas-slots tat-tluq tal-ATFM għandha tagħti prijorità lit-titjiriet skont l-ordni tal-entrata ppjanata tagħhom fil-lok fejn se tapplika l-miżura ATFM, sakemm ma jkunx hemm ċirkustanzi speċifiċi li jehtieġu l-applikazzjoni ta' regola ta' prijorità differenti li tkun formalment maqbula u li tkun ta' benefiċċju għall-EATMN.

L-ewwel subparagrafu jista' japplika għal titjiriet li ma jistgħux jaċċettaw l-għażla ta' rotta mill-ġdid biex jiġu evitati jew jithaffu ż-żoni b'hafna traffiku, fid-dawl tal-lok u l-estensjoni taż-żona b'hafna traffiku.

Artikolu 4

Obbligi ġenerali tal-Istati Membri

1. L-Istati Membri għandhom jiżguraw li l-funzjoni tal-ATFM tkun disponibbli għall-partijiet imsemmija fl-Artikolu 1(3) matul l-24 siegħa kollha.

2. Id-definizzjoni u l-implimentazzjoni tal-miżuri ATFM għandhom ikunu kompatibbli mar-rekwiżiti tas-sigurtà u tad-difiża tal-Istati Membri, sabiex tiġi żgurata l-effiċjenza fl-ippjanar, fl-allokazzjoni u fl-użu tal-ispazju tal-ajru għall-benefiċċju tal-partijiet imsemmija fl-Artikolu 1(3).

3. Għandhom jiġu stabbiliti proċeduri konsistenti għall-kooperazzjoni bejn il-partijiet involuti fil-funzjoni tal-ATFM, l-unitajiet ATS u l-entitajiet involuti fil-ġestjoni tal-ispazju tal-ajru, sabiex jiġi ottimizzat l-użu tal-ispazju tal-ajru.

4. Għandu jinholq dokument ta' referenza komuni li jkun fih il-politiki, il-proċeduri u deskrizzjoni għall-orjentazzjoni tar-rotot u tat-traffiku. Fejn applikabbli, il-pubblikazzjoni tad-dispo-

nibbiltà tar-rotot fil-pubblikazzjonijiet tat-tagħrif ajrunawtiku nazzjonali għandha tkun kompletament konsistenti ma' dan id-dokument ta' referenza komuni.

5. Għandhom jithejjew proċeduri komuni għat-talba għal eżenzjoni minn slot tat-tluq tal-ATFM skont id-dispożizzjonijiet tal-ICAO speċifikati fl-Anness. Dawk il-proċeduri għandhom ikunu koordinati mal-unità ċentrali għall-ATFM u ppubblikati fil-pubblikazzjonijiet tat-tagħrif ajrunawtiku nazzjonali.

Artikolu 5

Obbligi tal-Istati Membri rigward l-unità ċentrali għall-ATFM

L-Istati Membri għandhom jiżguraw li l-unità ċentrali għall-ATFM:

(a) tottimizza l-effetti kumplessivi tal-prestazzjoni fuq l-EATMN permezz tal-ippjanar, il-koordinazzjoni u l-implimentazzjoni tal-miżuri ATFM;

(b) tikkonsulta mal-operaturi dwar id-definizzjoni tal-miżuri ATFM;

(c) tiżgura l-implimentazzjoni effettiva tal-miżuri ATFM, flimkien mal-unitajiet ATFM lokali;

(d) f'koordinazzjoni mal-unitajiet ATFM lokali tidentifika rotot alternattivi sabiex jiġu evitati jew jithaffu ż-żoni b'hafna traffiku, filwaqt li tiehu inkunsiderazzjoni l-effetti kumplessivi fuq il-prestazzjoni tal-EATMN;

(e) toffri rotta mill-ġdid għal dawk it-titjiriet li tottimizza l-effett tal-punt (d);

(f) tipprovdi tagħrif dwar l-ATFM fil-hin lill-operaturi u l-unitajiet tal-ATS, inklużi:

(i) il-miżuri ATFM ippjanati;

(ii) l-impatt tal-miżuri ATFM fuq il-hin tat-tluq u l-profil tat-titjira, tat-titjiriet individwali;

(g) tagħmel monitoraġġ tal-okkorrenzi tal-pjanijiet tat-titjira neqsin u l-pjanijiet tat-titjira multipli li huma rreġistrati;

(h) tissospendi pjan ta' titjira meta, meħuda inkunsiderazzjoni t-tolleranza tal-hin, ma tkunx tista' tiġi sodisfatta s-slot tat-tluq ATFM u ma jkunx magħruf hin ġdid stmat ta' preparament għat-titjira;

(i) tagħmel monitoraġġ tal-ġadd ta' eżenzjonijiet mogħtija skont l-Artikolu 4(5).

Artikolu 6

Obbligi ġenerali tal-unitajiet ATS

1. Meta miżura ATFM trid tiġi applikata, l-unitajiet ATS għandhom jikkoordinaw mal-unità ċentrali għall-ATFM permezz tal-unità ATFM lokali sabiex jiżguraw li l-għażla tal-miżura ssir billi tittiehed inkunsiderazzjoni l-ottimizzazzjoni tal-effetti kumplessivi tal-prestazzjoni fuq l-EATMN.

2. Fejn mehtieg, l-uffiċċji tar-rappurtar tal-ATS għandhom jiffaċilitaw l-iskambju tat-tagħrif bejn il-piloti jew l-operaturi u l-unità lokali jew ċentrali għall-ATFM.

3. L-unitajiet ATS għandhom jiżguraw li l-miżuri tal-ATFM applikati għall-ajruporti jkunu kkoordinati flimkien mal-korp ta' ġestjoni tal-ajruport ikkonċernat, sabiex tiġi żgurata l-effiċjenza fl-ippjanar u fl-użu tal-ajruport għall-benefiċċju tal-partijiet imsemmija fl-Artikolu 1(3).

4. L-unitajiet ATS għandhom jinnotifikaw lill-unità ċentrali għall-ATFM l-avvenimenti kollha li jista' jkollhom impatt fuq il-kapaċità tal-kontroll tat-traffiku tal-ajru jew fuq it-talba għat-traffiku tal-ajru, permezz tal-unità ATFM lokali.

5. L-unitajiet ATS għandhom jipprovdu lill-unità ċentrali għall-ATFM id-dejta li ġejja u l-aġġornamenti sussegwenti tagħha, fil-hin u filwaqt li jiżguraw il-kwalità tagħha:

- (a) id-disponibbiltà tal-ispazju tal-ajru u l-istrutturi tar-rotot,
- (b) il-konfigurazzjonijiet tas-settur u l-attivazzjonijiet tal-unità ATS,
- (c) il-hinijiet taċ-ċirkulazzjoni fl-ajrudrom,
- (d) il-kapaċitajiet tas-settur tal-kontroll tat-traffiku tal-ajru u tal-ajruport,
- (e) id-disponibbiltà tar-rotot inkluża d-disponibbiltà permezz tal-applikazzjoni tal-użu flessibbli tal-ispazju tal-ajru skont ir-Regolament (KE) Nru 2150/2005,
- (f) il-pożizzjonijiet aġġornati tat-titjira,
- (g) id-devjazzjonijiet mill-pjanijiet tat-titjira,
- (h) id-disponibbiltà tal-ispazju tal-ajru inkluża d-disponibbiltà permezz tal-applikazzjoni tal-użu flessibbli tal-ispazju tal-ajru skont ir-Regolament (KE) Nru 2150/2005,
- (i) il-hinijiet attwali tat-tluq tat-titjira.

Id-dejta għandha tkun disponibbli għall-partijiet imsemmija fl-Artikolu 1(3) u pprovduta mingħajr hlas lill-, jew mill-unità ċentrali għall-ATFM.

6. L-unità ATS fl-ajruport tat-tluq għandha tiżgura li:

- (a) fejn titjira hija sugġetta għal slot tat-tluq ATFM, dik is-slot tiġi inkluża bħala parti mill-approvazzjoni tal-kontroll tat-traffiku tal-ajru;

- (b) it-titjiriet iżommu mas-slots tat-tluq ATFM;

- (c) it-titjiriet li ma jzommux mal-hin stmat tal-preparament għat-titjira, meħuda in kunsiderazzjoni t-tolleranza tal-hin stabbilita, ma jingħatawx approvazzjoni għat-tluq;

- (d) it-titjiriet li l-pjan tat-titjira tagħhom ġie miċhud jew sospiż ma jingħatawx approvazzjoni għat-tluq.

Artikolu 7

Obbligi ġenerali tal-operaturi

1. Kull titjira intenzjonata għandha tkun koperta minn pjan tat-titjira uniku. Il-pjan tat-titjira rreġistrat għandu jirrifletti b'mod korrett il-profil tat-titjira intenzjonata.

2. Il-miżuri rilevanti kollha tal-ATFM u t-tibdiliet fihom għandhom jiġu inkorporati fl-operazzjoni tat-titjira ppjanata u kkomunikati lill-pilota.

3. Meta jsir tluq minn ajruport li mhuwiex sugġett għal slot tat-tluq ATFM, l-operaturi huma responsabbli sabiex jikkonformaw ruhhom mal-hin stmat tal-preparazzjoni tat-titjira, meħuda inkunsiderazzjoni t-tolleranza tal-hin kif stipulat fid-dispożizzjonijiet rilevanti ICAO speċifikati fl-Anness.

4. Meta pjan tat-titjira jiġi sospiż skont l-Artikolu 5(h), l-operatur konċernat għandu jagħmel l-arranġamenti għall-aġġornament jew il-kancellament tal-pjan tat-titjira.

Artikolu 8

Obbligi ġenerali tal-korpi ta' ġestjoni tal-ajruport

Il-korpi ta' ġestjoni tal-ajruport għandhom jinnotifikaw lill-unità ċentrali għall-ATFM, direttament jew permezz tal-unità ATFM lokali jew l-unitajiet ATS jew it-tnejn li huma, l-avvenimenti kollha li jista' jkollhom impatt fuq il-kapaċità tal-kontroll tat-traffiku tal-ajru jew fuq it-talba għat-traffiku tal-ajru. Meta n-notifika ssir direttament, għandhom jinfurmaw lill-unità ATFM lokali u l-unitajiet ATS.

Artikolu 9

Konsistenza bejn il-pjanijiet tat-titjira u l-slots tal-ajruport

1. L-Istati Membri għandhom jiżguraw li, meta mitluba minn koordinatur tas-slots tal-ajruport jew korp ta' ġestjoni ta' ajruport koordinat, l-unità ċentrali għall-ATFM jew l-unità ATFM lokali għandhom jipprovduhom bil-pjan tat-titjira aċċettat ta' titjira li topera f'dak l-ajruport, qabel ma dik it-titjira ssehh. Il-koordinaturi tas-slots tal-ajruport jew il-korpi ta' ġestjoni tal-ajruporti koordinati għandhom jirrangaw l-aċċess għall-pjanijiet tat-titjira aċċettati pprovduti mill-unità ċentrali għall-ATFM jew l-unità ATFM lokali.

2. Qabel it-titjira, l-operaturi għandhom jipprovdu lill-ajruporti tat-tluq u tal-inżul it-tagħrif kollu meħtieġ sabiex ikun possibbli li ssir korrelazzjoni bejn in-numru tat-titjira li jinsab fil-pjan tat-titjira u dak notifikat għas-slot korrispondenti tal-ajruport.

3. Kwalunkwe operatur, korp ta' ġestjoni tal-ajruport u unità ATS għandhom ikunu intitolati li jirrapportaw lill-koordinatur tas-slots tal-ajruport dwar l-operazzjoni ripetuta tas-servizzi tal-ajru f'hinijiet li jkunu sinifikattivament differenti mis-slots tal-ajruport allokatu jew dwar l-użu ta' slots b'mod sinifikattivament differenti minn dak indikat fil-hin tal-allokazzjoni, fejn dan johloq preġudizzju għall-operazzjonijiet tal-ajruport jew tat-traffiku tal-ajru.

4. L-Istati Membri għandhom jiżguraw li l-unità ċentrali għall-ATFM tirrapporta lill-koordinatur tas-slots tal-ajruport dwar l-operazzjoni ripetuta tas-servizzi tal-ajru f'hinijiet sinifikattivament differenti mis-slots tal-ajruport allokatu jew dwar l-użu ta' slots b'mod sinifikattivament differenti minn dak indikat fil-hin tal-allokazzjoni, fejn dan johloq preġudizzju għall-ATFM.

Artikolu 10

Obbligi li jikkonċernaw l-avvenimenti kritiċi

1. L-Istati Membri għandhom jiżguraw li l-unità ċentrali għall-ATFM tistabbilixxi u tippubblika proċeduri ATFM għall-ġestjoni tal-avvenimenti kritiċi, sabiex ikunu minimizzati d-disturbi lill-EATMN.

2. Fil-preparazzjoni għall-avvenimenti kritiċi, l-unitajiet ATS u l-korpi ta' ġestjoni tal-ajruport għandhom jikkoordinaw ir-rilevanza u l-kontenut tal-proċeduri ta' kontinġenza, inkluż kwalunkwe aġġustament għar-regoli ta' prijetà, mal-operaturi affettwati mill-avvenimenti kritiċi.

Il-proċeduri ta' kontinġenza għandhom jinkludu:

- (a) arrangamenti dwar l-organizzazzjoni u l-koordinazzjoni,
- (b) miżuri ATFM sabiex jiġġestixxu l-aċċess għall-oqsma affettwati biex tiġi evitata t-talba eċċessiva għat-traffiku tal-ajru meta mqabbla mal-kapaċità ddikjarata tal-ispazju tal-ajru jew tal-ajruporti kkonċernati kollha jew parti minnhom,
- (c) ċirkustanzi, kondizzjonijiet u proċeduri għall-applikazzjoni tar-regoli ta' prijetà għat-titjiriet, li jharsu l-interessi essenzjali tal-Istati Membri fir-rigward tal-politika tas-sigurtà jew tad-difiza,
- (d) arrangamenti ta' rkupru.

Artikolu 11

Monitoraġġ tal-konformità mal-miżuri ATFM

1. L-Istati Membri għandhom jiżguraw li fejn il-konformità mas-slots tat-tluq ATFM f'ajruport tat-tluq hija 80 % jew inqas matul sena, l-unità ATS f'dak l-ajruport għandha ttipprovdi t-

tagħrif rilevanti dwar in-nuqqas ta' konformità u l-azzjonijiet meħudin sabiex tiġi żgurata l-konformità mas-slots tat-tluq ATFM. Dawn l-azzjonijiet għandhom jiġu indikati frapport li jrid jitressaq mill-Istat Membru kkonċernat lill-Kummissjoni.

2. L-unità ATS f'dak l-ajruport ikkonċernat għandha ttipprovdi t-tagħrif rilevanti dwar kwalunkwe nuqqas ta' konformità mar-rifjut jew mas-sospensjoni ta' pjan tat-titjira f'dak l-ajruport u l-azzjonijiet meħudin biex tiġi żgurata l-konformità. Dawn l-azzjonijiet għandhom jiġu indikati frapport li jrid jitressaq mill-Istat Membru kkonċernat lill-Kummissjoni.

3. L-Istati Membri għandhom jiżguraw li:

- (a) l-unità ċentrali għall-ATFM tinnotifika lil Stat Membru li jagħti eżenzjonijiet li jaqbu l-0,6 % tat-tluq annwali ta' dak l-Istat Membru;
- (b) meta Stat Membru jkun gie notifikat skont il-punt (a), huwa għandu jipproduċi rapport li jipprovdi d-dettalji tal-eżenzjonijiet mogħtija li jridu jitressqu lill-Kummissjoni.

4. L-Istati Membri għandhom jiżguraw li meta jiġi identifikat nuqqas ta' konformità mal-miżuri ATFM li jirriżulta mill-applikazzjoni tal-Artikolu 5(g), l-unità ċentrali għall-ATFM għandha tinnotifika lill-operatur dwar in-nuqqas ta' konformità.

5. L-operaturi għandhom jippreżentaw rapport lill-unità ċentrali għall-ATFM dwar kull nuqqas ta' konformità mal-miżuri ATFM li jipprovdi d-dettalji taċ-ċirkustanzi li rriżultaw fi pjan tat-titjira nieqes jew pjanijiet tat-titjira multipli u l-azzjonijiet meħudin sabiex jiġi kkoreġut dan in-nuqqas ta' konformità.

6. L-Istati Membri għandhom jiżguraw li l-unità ċentrali għall-ATFM tipproduċi rapport annwali li jipprovdi d-dettalji tal-pjanijiet tat-titjira neqsin, jew tal-pjanijiet tat-titjira multipli li ġew irreġistrati, u li dak ir-rapport jitressaq lill-Kummissjoni.

7. L-Istati Membri għandhom iwettqu revizjoni annwali tal-konformità mal-miżuri ATFM sabiex jiżguraw li l-partijiet imsemmija fl-Artikolu 1(3) itejbu l-livell ta' konformità ma' daww il-miżuri.

Artikolu 12

Valutazzjoni tal-prestazzjoni

1. Meta jkunu qed jimplementaw l-Artikolu 11, l-Istati Membri għandhom jiżguraw li l-unità ċentrali għall-ATFM tipproduċi rapporti annwali li jindikaw il-kwalità tal-ATFM li għandhom jinkludu d-dettalji:

- (a) tal-kawzi tal-miżuri ATFM;
- (b) tal-impatt tal-miżuri ATFM;
- (c) tal-konformità mal-miżuri ATFM;
- (d) tal-kontribuzzjonijiet mill-partijiet imsemmija fl-Artikolu 1(3) għall-ottimizzazzjoni tal-effett kumplessiv tan-netwerk.

2. L-Istati Membri għandhom jiżguraw li jiġi stabbilit u miżmum mill-unità ċentrali għall-AFTM arkivju tad-dejta ATFM elenkata fl-Artikolu 6(5), tal-pjanijiet tat-titjira, tar-reġistri tal-operazzjonijiet u tad-dejta kurrentwali rilevanti.

Id-dejta msemmija fl-ewwel subparagrafu għandha tinzamm għal sentejn minn meta tiġi ppreżentata tkun disponibbli għall-Kummissjoni, l-Istati Membri, l-unitajiet ATS u l-operaturi.

Dik id-dejta għandha tkun disponibbli għall-koordinaturi tal-ajruport u l-operaturi tal-ajruport sabiex tghin fil-valutazzjoni regolari tagħhom tal-kapaċità ddikjarata.

Artikolu 13

Rekwiżiti tas-sigurezza

L-Istati Membri għandhom jiżguraw li ssir valutazzjoni tas-sigurezza, li tinkludi l-identifikazzjoni tal-perikli, il-valutazzjoni tar-riskju u l-mitigazzjoni, qabel ma jsiru tibdiliet sinifikanti fis-sistemi ATFM u jiġu introdotti proċeduri, inkluża valutazzjoni ta' proċess ta' ġestjoni tas-sigurezza li jindirizza ċ-ċiklu komplet tal-hajja tas-sistema ta' ġestjoni tat-traffiku tal-ajru.

Artikolu 14

Rekwiżiti addizzjonali

1. L-Istati Membri għandhom jiżguraw li l-persunal tal-partijiet imsemmija fl-Artikolu 1(3) involut fl-attivitàjiet ATFM ikun:

(a) konxju kif suppost tad-dispożizzjonijiet ta' dan ir-Regolament;

(b) imharreġ b'mod adegwat u kompetenti fil-funzjonijiet ta' hidmietu.

2. L-Istati Membri għandhom jiehdu l-miżuri meħtieġa sabiex jiżguraw li l-partijiet imsemmija fl-Artikolu 1(3) bir-responsabbiltajiet għall-funzjonijiet ATFM:

(a) jiżviluppaw u jżommu manwali tal-operazzjonijiet li jkun fihom l-istruzzjonijiet u t-tagħrif meħtieġ biex il-persunal tal-operazzjonijiet tagħhom ikun jista' japplika d-dispożizzjonijiet ta' dan ir-Regolament;

(b) jiżguraw li dawn il-manwali jkunu konsistenti, aċċessibbli u miżmuma aġġornati u li l-aġġornament u d-distribuzzjoni tagħhom ikunu suġġetti għal ġestjoni xierqa ta' kwalità u ta' konfigurazzjoni tad-dokumentazzjoni;

(c) jiżguraw li l-metodi ta' hidma u l-proċeduri tal-operazzjoni jkunu konformi ma' dan ir-Regolament.

Artikolu 15

Penalijiet

L-Istati Membri għandhom jistabbilixxu r-regoli dwar il-penalijiet applikabbli għall-ksur tad-dispożizzjonijiet ta' dan ir-Regolament u għandhom jiehdu l-miżuri kollha meħtieġa biex jiżguraw li dawn jiġu implimentati. Il-penalijiet previsti għandhom ikunu effikaċi, proporzjonati u dissuażivi. L-Istati Membri għandhom jgħarrfu lill-Kummissjoni b'dawn id-dispożizzjonijiet sa mhux aktar tard mis-26 ta' Settembru 2011 u għandhom jinnotifikawha minghajr dewmien bi kwalunkwe emenda sussegwenti li tkun taffettwahom.

Artikolu 16

Dhul fis-seħh u applikazzjoni

Dan ir-Regolament għandu jidhol fis-seħh fl-għoxrin jum wara dak tal-pubblikazzjoni tiegħu fl-*Il-Ġurnal Uffiċjali tal-Unjoni Ewropea*.

Għandu japplika mis-26 ta' Settembru 2011.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, il-25 ta' Marzu 2010.

Għall-Kummissjoni

Il-President

José Manuel BARROSO

ANNEX

Lista tad-dispożizzjonijiet tal-ICAO għall-finijiet tal-gestjoni tal-fluss tat-traffiku tal-ajru

1. Kapitolu 3 paragrafu 3.7.5 (Ġestjoni tal-Fluss tat-Traffiku tal-Ajru) tal-Anness 11 tal-Konvenzjoni ta' Chicago – Servizzi tat-Traffiku tal-Ajru (it-13-il edizzjoni – Lulju 2001, li jinkorpora l-emenda Nru 47).
 2. Kapitolu 3 (Kapacità ATS u l-Ġestjoni tal-Fluss tat-Traffiku tal-Ajru) tad-Dok 4444 tal-ICAO, Proċeduri għas-Servizzi tan-Navigazzjoni tal-Ajru – Ġestjoni tat-Traffiku tal-Ajru (PANS-ATM) (il-15-il edizzjoni – 2007).
 3. Kapitolu 8.3 (eżenzjonijiet mill-allokazzjoni tas-slots ATFM) tad-Dok 7030 tal-ICAO, Proċeduri Supplimentari Reġjonali Ewropej (EUR) (il-5 edizzjoni 2007).
 4. Kapitolu 8.4.1.c) (Konformità tal-operatur tal-inġenju tal-ajru mal-miżuri ATFM) tad-Dok 7030 tal-ICAO, Proċeduri Supplimentari Reġjonali Ewropej (EUR) (il-5 edizzjoni 2007).
 5. Kapitolu 2 paragrafu 2.3.2 (Tibdiliet għall-EOBT) tad-Dok 7030 tal-ICAO, Proċeduri Supplimentari Reġjonali Ewropej (EUR) (il-5 edizzjoni 2007).
-